

Unglingafinalan í kvöld

Í kvöld verður finalan um Thomas Dam steypið spæld í Havn. Í ár eru tað KÍ og B36, sum hittast í finaluni, sum ofta hevur verið sera tøtt. KÍ vann í fjórðingsfinaluni 3-0 á 07 Vestur, áðrenn teir í hálvfinaluni vunnu 2-0 á útivølli móti EB/Streymi. Hjá B36 varð vegurin til finaluna vunnin við 6-0 sigri á Víkingi og 5-1 sigri á ÍF í hálvfinaluni. Finalan, sum verður spæld á Skála, byrjar klokkan 19.00, og er tað Ransin N. Djurhuus, sum heldur floytuni.



Rioch skal venja Jón Róa

AaB hevur loksins gjørt av, hvør nýggi venjarin hjá donsku meistarunum verður. Ikki óvæntað fall valið á Bruce Rioch, sum fram til í fjør var venjari hjá OB. Og við hesum hevur AaB fingið ein sera royndan venjara. Sum spælari var hann eitt skifti fastur partur av skotska landsliðnum, og sum venjari hevur hann staðið á odda fyri Arsenal, har hann tók við eftir at George Graham gjørdist partur av muturgølu.

Luiz Felipe Scolari:

Brasilianskur veitslutónleikur og kinesisk krígsførsla

Portugisiski landsliðsvenjarin, tann brasilianski Scolari er ein maður, sum ikki bakkar fyri at brúka øðrvísi framferðarhættir fyri at røkka málum sínum

FÓTBÓLTUR

Heri Simonsen
heris@sosialurinn.fo

Aftaná flotta fótbóltsspælið hjá Portugal í móti Turkalandið leygarkvøldið eru fleiri, sum fegnast um tað, sum Portugal borðreiddi fyri sjónvarpshyggarum kring heimin. Venjari hjá Portugal er 59 ára gamli brasiliamaðurin, Luiz Felipe Scolari, sum er av ítalskari ætt. Familjan hjá honum kemur upprunaliga úr Veneto í Italia. Tí hevur Scolari bæði brasilskan og ítalskan ríkisborgararétt.

Millum manna ber Scolari kelinøvnini »Filipao« og »Big Phil«. Í 2001 tók Scolari við leiðsluni av einum kreppuraktum brasilskskum landsliði, sum var í stórum vanda fyri ikki at røkka HM-endaspælinum. Nakað sum ongan tíð áður er komið fyri. Eitt ár seinni hevði »Filipao« vent øllum á høvðið, og Brazil gjørdist heimsmeistari aftaná 2-0 finalusigur á Týsklandi. Tann hart arbeiðandi og strangi Scolari hevði fingið brasiliansku heimsstjórnum at samstarva bæði á og utanfyri vøllin. Talan var ikki bara um flótandi álopspæl frá Ronaldo og Rivaldo, men talan var eisini um hart arbeiðandi mið-



Luiz Felipe Scolari

vallarleikarar, og eina krútssterka verju.

Serlig fyrireiking

Áðrenn HM-endaspælið í Suður-Korea og Japan í 2002 gav hann øllum spælarunum í brasilianska hópinum hvør sitt eintak av bókini hjá kinverjanum, Sun Tzu, sum fyri 2.500 árum síðani skrivaði verkið, sum á enskum verður nevnt »The art of War«. Samstundis syrgdi hann fyri at motivera spælarar á ein meiri bleytan hátt eisini. Hann syrgdi fyri, at brasilianskur veitslutónleikur hjá brasilianskatónaskaldinum, Sangalo alla tíðina tónaði í venjingarøkinum, so hann var vísur í, at spælarar vóru í góðum lag eisini.

Við krígsbókmentunum hjá Sun Tzu og tónleikinum

hjá Sangalo syrgdi Scolari fyri, at brasilsku spælarar vóru væl fyri taktiskt, eins væl og teir fingið fylt sinnið við heimligum veitslutónleiki, so teir vóru róligir í sinni. Og í juli 2002 gjørdist Brazil heimsmeistari á fimta sinni.

- Hann hevði henda faðirliga framferðarháttin. Hann visti, hvussu hann kundi hava okkum allar í síni hulu hond!, hevur heimsmeistarin frá 2002, Edilson sagt um Luiz Felipe Scolari.

Nevaslag

Men tann ídni og hart arbeiðandi Scolari er eisini onkuntíð farin út um mark.

Scolari tók við starvinum sum portugisiskurlandsliðsvenjari í 2003. Í EM-endaspælinum í 2004 fordi hann

Portugal til finaluna í Lissabon, men í finaluni kláraði hann ikki at bróta taktiska grikska múrin hjá Otto Rehagel niður, og máttu portugisar taka til takkar við einum silvurmerki. Í HM-endaspælinum í 2006 eydnaðist tað Scolari at føra Portugal til hálvfinaluna, men har taptu teir 0-1 móti Frakland. Í dystinum um bronsukrónurnartapti Portugal 1-3 í móti vertstjóðini, Týsklandi. Kortini var talan um besta úrslit hjá Portugal síðani HM-bronsuna í 1966.

Millum manna sigst, at slagorðið hjá Scolari er »Win or die trying«. Hetta slap serbiski verjuleikarin Ivica Dragutinovic at føla í september í fjør. Scolari var sera misnøgdur við harða spælistilin hjá Dragutinovic, og gav Scolari honum ein

logandi kjaftfisk. UEFA kundi ikki lata slíkt fara óátalað fram við borðinum, og varð Scolari leikbannaður í fyra dystir, eins og hann fekk eina bót á 90.000 kr.

Men henda ógerðin fekk ikki stjørnuna hjá Scolari at falla í Portugal. Nógvir av teimum portugisisku fjølmiðlunum hava tulkað nevaslagið, sum eina ímynd av tí faðirliga venjarunum, sum vil fara gjøgnum eld fyri at verja sínar spælarar. Kortini hevur Scolari ikki havt stabilar útmeldingar um møguleikarnar hjá Portugal at vinna EM í Sveis og Eysturriki. Tíðum hevur hann sagt, at Portugal eru favorittar, og tíðum hevur hann roynt at dempa vónirnar hjá viðhaldsfólki og fjølmiðlum. Í samrøðu við BBC fór Scolari so langt, at hann segði:

- Um eg segði, at eg ikki hevði álit á mínum egna liði, so hevði eg verið dripin!. So úttalilsini eru ikki altíð so stöðug.

Nei til Ongland og Mexico

Í 2006 sýtti Scolari fyri at taka av einum tilboði, um at gerast enskur landsliðsvenjari. Ein riðil av enskum fjølmiðlafólki møttu upp utanfyri húsin hjá honum í Lissabon, og hetta var avgerandi fyri Scolari at taka avgerðina um, at hann vildi ikki verið partur av einum enskum fjølmiðlasirkusi. Fyri einum mánaði síðani var tað Mexico, sum fekk noktandi svar frá Scolari. Scolari sigst verða millum evnini til at taka yvir tann heita venjarasessin í Chelsea. Portugisiski Chelsea-verjuspælarin, Ricardo Carvalho hevur tosað alment og opið um, at Scolari átti at valt eina yrkisleið, sum venjari í London. Scolari vil kortini einki siga um hvat fer at henda aftaná EM-endaspælið.

- Tað er vanligt, at ein venjari verður settur í samband við onnur feløg, tá ein sáttmáli er við at ganga út. Men eg havi ikki tikið nakra avgerð enn. Mín einasta avgerð higartil er at arbeiða til EM-endaspælið er liðugt.

Hvat Scolari, sum lærði Brasil at spæla við høvðinum, og sum hevur lært Portugal at fara eftir sigrinum, finnur uppá, er tað eingin, sum torir at geva eitt endaligt boð uppá. Men arbeiðsleysur verður hann neyvan.